

(१३)

सुवाली न खाली तेदे दरौं बाबा जेड़ा आया भरि लिया झोलियां नूं ।
बाबा बख्रिशिया राज किते कंगालियां नूं किते राणियां किते गोलियां नूं ।
सड़ियां सिकियां पै वर्षा महिर दी करि सब दरबार में सवलियां नूं ।
जिवें वाइ वेला सुणी जग दी तूं तिवें सुणे सचिड़ा मेद्री बोलियां नूं ॥

कृपा निधान साहिब मिठिड़ा फरिमाईनि था : बोलिणा सत्
श्री वाहगुरु ! साहिब मिठिड़ा सतिगुर अमरदेव साई अ खे
वेनती था करनि : हे बाबा ! तवहां जे दर तां कदहीं बि कोई
सुवाली खाली न वियो आहे । जेके आया तिनि झोलियूं भरियूं ।
आया त लप भिक्षा लाइ, पंज कणी अ जा पिनिणा बणी पर
तवहां खेनि खज़ाना खोले दिना त जेकी खपेव सो भरे खणो ।

सतिगुर कृपाल जदहीं पृथ्वी अ ते लहनि था त पंहिजी
इच्छा सां, न प्रभू मिठे जे आज्ञा सां । कंहि कंहि महल प्रभू
सहज ही संसार दे लियो पाए था दिसनि । हितां जी आंधि मांधि
व्याकुलता दिसी हियों भरिजी थो अचेनि । जीवनि ते क्यासु थो
अचेनि । हिक खियाल वारा आहिनि, चवनि त हिननि जे सुख
जो कहिड़ो जतनु करियूं । पोइ पंहिजे प्यारनि भक्तनि सहिचरियुनि

खे मोकिलीनि था त वजी जीवनि खे यादि दियारियो त बेली !
तवहां जो हीउ घरु सदां लाइ न आहे । हीउ कूड़ो भ्रमु आहे ।
सचो माइटु तवहां जो ईश्वरु आहे, उन खे न भुलायो । संत
सजण भगुवानु खां बि वधीक कृपाल आहिनि । सो भगुवान खां
सभु पावरु था वठी अचनि । प्रभू ! पृथ्वी त साग मूरियुनि जी
बाजार आहे, तवहां जे नाम, चरित्र रूपु जा हीरा जवाहर केरु
सुजाणी वठंदो । उन्हनि वटि श्रद्धा उत्कण्ठा जो मुलुहु काथे
आहे । जे असां खे आज्ञा दियो त असीं निःसंकोचु थी उहा
लुटायूं, तवहां मुल्ह जी परिवाह न करियो त पोइ असां पृथ्वी
ते वजूं । बाकी जे इहा गाल्हि मंजूरु न अथव त पोइ कृपा करे
असां खे न मोकिलियो । भगुवान इन करे संतनि खे पूरी
अखितियारी दिनी त तवहां जंहिजो हथु वठंदो, जंहि खे प्रेम जो
दानु दींदो, असां उन खे कबूलु कंदासीं, असां खे तवहां मथां
अचलु विश्वासु आहे ।

हे बाबा ! तवहां जे दर तां को बि सुवाली खाली न वियो
।

जिनि मंगियो उन्हनि एतिरो पातो जो पाण बि दानी थी पिया ।
'नाम रतन जिनि जन पले, सेई सचे शाहा ।' दुनिया जो धनु

कदहीं बि तृप्त न कंदो, उन्हनि खे सचो अमरु धनु मिलियो
आहे, उन करे सभु शाहूकार थिया । वेद वचन भगुवान जा स्वांस
आहिनि, सतिगुर जा वचन भगुवंत जे कृपा जा उद्गार आहिनि,
इन्हीअ करे उन्हनि जी महिमा मथे आहे । इन्ही अ करे गुरु
साहिब फरिमायो त 'संत की महिमा वेद न जानहिं ।'

हे बाबा ! सभिको तवहां जी कृपा जी बखिशीश तवहां वटां
वठी वियो जहिड़ो आयो अघायो ऐं न वरी घणी वेनती करिणी
पियसि । तवहां महिर करे निहालु करे छद्रियुसि । मुंहिजा मिठा
बाबल ! तवहां केतरनि कंगालनि खे राजु बखिशो पर सचो
राजु संतोष जो दिनुव । छोटः 'बिना संतोष नहीं कोऊ राजा ।
सुपन मनोरथ बिरिथा सभु काजा ।' सचो राजा उहो आहे जो
दिलि जो राज थो करे, बिया सभु भिखारी आहिनि ।

सतिगुर कृपाल धर्म, अर्थ, काम, मोक्ष इहें चारि पदार्थ
पंहिजे बचनि खे सहज में बखिशिया आहिनि । भक्ति जा बि इहे
चारि फल आहिनि : (१) भागवतु धर्म — यानी भगुवंत ऐं
भक्तनि

सां नींहु रखणु ऐं निबाहिणु; (२) अर्थ — हरी नाम जो धनु कठो
करणु; (३) कामु यानी कामना — स्नेहु वधे त प्रीतम जे वेझो

थियां, इहा चाह ऐं (४) मोक्ष — संसार खां छुटणु, सतिसंग में
निवासु बि मोक्षु आहे । बाबा ! इन्हीअ रूप सां अनेक कंगाल
राजा कया आहिनि, सची शै देई, जेका लोक परिलोक में गढु
हुजे, जेका सचे ईश्वर सां मिलाए । जीव खे वेसरि प्रभू अ खां
परे कयो आहे, हूंअ त प्रभू सदां गढु वेठो आहे । रुगो यदि
करिणो आहे । जियं घर में पूरियलु धनु विसिरी वजे पोइ चिन्ता
में गलितानु थी पवे पोई कंहि सजण जे यदि दियारण ते केदी
खुशी थींदी आहे, तियं सतिगुरु देव बि हृदय मन्दिर में ब्राजमानु
ईश्वर जी यदि थो कराए । उन जानिब जी यदि खां सवाय
जीवु माया जी गुलामी अ में बंधी भिखारी थी पियो आहे ।
उन्हनि माया जे गोलियुनि खे तवहां जी कृपा भक्ति महाराणी अ
जी गोद में निवासु देई अनन्त सुख दिना, उहे राणियुनि जूं बि
राणियूं थियूं । तवहां जी कृपा बखिशीश सां टके जी मजूरी अ
लाइ सिकंदडु मावा मलायूं वेठो खाए । उन अन्दिरियां बाहिरियां
सभु सुख माणिया । मिठा महिरबान बाबा ! ओ कृपा जो बादल
बाबा ! जिनि जा भक्ति जा कोमलु सलिड़ा संसार जे जड़िता
रूपु पारे अथवा तापनि रूपु लुकुनि करे मुरिझाइजी विया
आहिनि या जे के सति संग जे पाणी न मिलण करे सुकी विया

तिनि सड़ियल सुकलनि मथां महिर जी बरिसाति करि बाबा !
(भक्ति जो बिजु मथां मुरिझाइजी वेंदो आहे पर सफा न मिटंदो
आहे हिक वारि सतिगुर जिनि खे दिनो । जे संसार जे विषय
लोलुपता में खेतु न उभिरे त बिजु धरिती अ में हुअण करे कृपा
जी बरिसाति ते वरी फलीभूति थींदो ।) सभु तवहां जी दरिबारि
में सवलो आहे । तवहां जे दरिबारि में कुछु अणांगो न आहे ।
ऐटु सालनि में बि ओतिरो आलो न कंदो जेतिरो बादल जी कुछु
पलनि जी वर्षा हरो भरो कंदी । हिकवार वसण सां सभु सावा
थींदा । साहिब सदां कृपाल सतिगुर दर ते सभिनी सुकल
दिलियुनि लाइ वेनती था करनि । रुगो पंहिजे लाइ घुरण ते
भगुवान खे अरिमानु थींदो त सवें बचा दुखी आहिनि उहे यादि
कोन्हनि पंहिजो सुखु यादि अथसि, पर बियनि लाइ घुरण इयें
चंवदो त ही संत सुभाउ आहे जो पंहिजो दुखु विसारे बियनि जे
कल्याण लाइ प्रार्थना था करनि । श्री विठुल नाथ प्रभू अ जे
हिक सेवक पेरनि में सूर हुअण करे परिक्रमा न देई परिक्रमा जे
रस्ते जा कंकड़ पत्थर ऐं कण्डा वेही साफु कया । सतिगुरु दाढो
प्रसन्नु थियुसि ।

हे बाबा ! तवहां जी दरिबारि में सभु सवली आहे । तवहां

कर्ता अकर्ता ऐं अन्यथा कर्ता, टिन्हीं ग़ाल्हियुनि जा मालिक
आहियो । तवहां सभु कुछु करण में सदां समर्थ आहियो । हे
प्रभू ! संसार जे दुखियनि जा दर्दनाक आवाज़ बुधी तवहां जो
हियो क्यास में पघिरिजी थो वजे । तवहां मखण खां बि वधीक
कोमलु आहियो तवहां सदा महिर में पघिरिया वेठा आहियो ।
जहिड़ी तरह व्याकुलता जूं वाणियूं बुधी तवहां जो चितु द्विवीभूत
थो थिए तियं असां जूं तोतिलियूं निमाणियूं बोलियूं बुधी असां ते
बाझ करियो । असां खे श्री अमृत नाम जी बख़िशीश करियो जो
सदां स्वामी अ जो जसु ग़ाए कुशल मनाईदा रहूं ।

सतिगुर कृपाल महिर नज़र सां निहारे साईं अमां खे निहालु कयो

।

मिठिड़े बाबल साईं अमां जी सदाईं जै ।